

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీపరాశరభట్టార్య విరచితం

॥ శ్రీ రంగనాథ స్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

॥ శ్రీ రంగనాథ స్తోత్రం ॥

సప్తప్రాకారమధ్యే సరసిజ ముకులోద్భాసమానే విమానే
కావేరీ మధ్యదేశే మృదుతరఫణిరాడోభగపర్యంకభాగే ।
నిద్రాముద్రాభిరామం కటినికటశిరఃపార్శ్వవిన్యస్తహస్తం
పద్మాధాత్రీకరాభ్యాం పరిచితచరణం రంగరాజం భజేఽహం ॥ 1 ॥

కస్తూరీకలితోర్ధ్వపుండ్రతిలకం కర్ణాంతలోలేక్షణం
ముగ్ధస్మేర మనోహరాధరదళం ముక్తా కిరీటోజ్జ్వలం ।
పశ్యన్మానస పశ్యతోహరరుచిం పర్యాయ పంకేరుహం
శ్రీరంగాధిపతేః కదా ను వదనం సేవేయ భూయోఽప్యహం ॥ 2 ॥

కదాఽహం కావేరీతటపరిసరే రంగనగరే
శయానం భోగీంద్రే శతమఖమణి శ్యామలరుచిం ।
ఉపాసినః క్రోశన్ మధుమథన! నారాయణ! హరే!
మురారే! గోవిందేత్యనిశం అనునేష్యామి దివసాన్ ॥ 3 ॥

కదాఽహం కావేరీ విమలసలిలే వీతకలుషో
భవేయం తత్తీరే శ్రమముషి వసేయం ఘనవనే ।
కదా వా తత్ పుణ్యే మహతి పుళినే మంగళగుణం
భజేయం రంగేశం కమలనయనం శేషశయనం ॥ 4 ॥

పూగీకంఠద్వయ ససరస్నిగ్ధ సీరోపకంఠాం
ఆవిర్మోద స్తిమితశకునా నూదిత బ్రహ్మఘోషాం ।
మార్గే మార్గే పథికనివహైః ఉంఛ్యమానాపవర్గాం
పశ్యేయం తాం పునరపి పురీం శ్రీమతీం రంగధామ్నః ॥ 5 ॥

న జాతు పీతామృత మూర్ఛితానాం
నాకౌకసాం నందనవాటికాసు।
రంగేశ్వర త్వత్పురమాశ్రితానాం
రథ్యాశునామన్యతమో భవేయం॥ 6॥

శ్రీరంగం కరిశైలమంజనగిరిం తార్క్ష్యద్రి సింహాచలౌ
శ్రీకూర్మం పురుషోత్తమం చ బదరీనారాయణం నైమిశం।
శ్రీమద్ద్వారవతీ ప్రయాగమథురాయోధ్యాగయాః పుష్కరం
సాలగ్రామగిరిం నిషేవ్య రమతేరామానుజోఽయం మునిః॥ 7॥

అసన్నికృష్టస్య నికృష్టజంతోః
మిథ్యాపవాదేన కరోషి శాంతిం।
తతో నికృష్టే మయి సన్నికృష్టే
కాం నిష్కృతిం రంగపతే కరోషి॥ 8॥

॥ ఇతి శ్రీ రంగనాథ స్తోత్రం సంపూర్ణం॥